

፩ ሰንበት ዘአስተርእዮ

13 ጥሪ 2007 ዓ.ም. (1/21/2018)



ንኢየሱስን ማርያም ዓዲምካ ምኽክል!

መዝሙር: ሐረ ኢየሱስ በትፍሥሕት ውስተ ከብካብ. ።

ንባባት: ዕብ 2: 1-12፣ ፩ዮሐ 5: 1-13፣ ግ.ሐ. 10: 34-39፣ ዮሐ 2: 1-14።

ምስባክ: እስመ መምህረ ሕግ ይሁብ በረከተ ወየኃውር እምኃይል ውስተ ኃይል ወያስተርኢ አምላክ አማልክት በጽዮን። መዝ. 84: 6-7።

ካብ ጥሪ 11-30 ዘሎ እዋን ዘአስተርእዮ ተባሂሉ ይፍለጥ፣ እዚ ኸአ ነቲ ኢየሱስ ድሕሪ ጥምቀቱ እናዞረ መለኮቱ ዝገለጸሉ፣ ዝገበሮ ተአምራታትን ትምህርትን፣ ንምግላጽ እዩ። አስተርኢየ ተገልጸ ማለት እዩ ብቋንቋ ግሪኽ “ኤጲፋንያ” ይብሃል። ኣብዚ እዋን ዝተፈላለዩ መዛሙር ይዝመሩ “አንሰሰወ፣ አስተርእዮ፣ ተወልደ፣ ተጠምቀ፣ ከብካብ፣ ማይ፣ መርዓዊ” ዝብሉ ይርከብዎም።

ናይ ሎሚ ሰንበት መዝሙር ከምዚ ዝስዕብ ይብል፡ “ኢየሱስ ኣብ ማእከል አህዛብ ተአምራትን ድንቁ ነገራትን እናገበረ ናብ መርዓ ተሕጉሱ ከደ፣ ክብሩ ነርድእቱ ገለጸ ንሳቶም ከአ ብኣኡ አመኑ፣ ከምዚ ኸአ በሎም ማይ ቅድሒሞ ነዘን አጋንእ አፍ ንአፍን ምልእወን በሎም፣ በቲ ብአምላኽ ዝተዋህበ በረኽት እቲ አቦ ዳስ አድነቐ ወዲ አምላኽ ተስፋናን በጃናን ኮነ፣ ካባና ሥወር እንከሎ ነቲ ማይ ናብ ወይኒ ለወጦ በዚ መለኮቱ ገለጸ”።

ካብ ልደት ጀሚርና ክሳብ እዚ እዋን ዘሎናዮ አምላኽ ብዝተፈላለዩ መገዲ ብኢየሱስ ገሩ ንርእሱ ከምዝገለጸ ንርኢ።

፩ያ ኢየሱስ ምስ ተወልደ ከም ሓደ ስደተኛን ድኻን ሰብ ኣብ መብልዕ ማል ክግለጽ እንከሎ አምላኽ ምስ ድኻታት ጽጉማትን እቶም ብሰብ ፍንፋናትን ኮይኖም ዝርኣዩ ሓድነቱ ገሊጹ፣ እቶም መጀመርያ ብስራት ልደት ዝሰምዑ ንሶት ድኻታት ብሕብረተሰብ ዝተሓቱ ዝርኣዩ እዮም ነርም። ንሳቶም ንአምላኽም አለልዮም ብምሉእ ልቦም ብሓጎስ አምሊኽሞ፣ እዚ ቀዳማይ ግልጽት ይብሃል።

፪ይ አምላኽ ንወጻእተኛታት ኣረመን ዝሕሰቡ ንዘይደቁ ዓዲ፣ ካልእ እምነት ዝኸተሉ ወይ እውን ሃይማኖት ዘይብሎም ካብ ርሑቕ ክፍሊ ዓለም ንዝመጹ ተገሊጹ። እዚ ነቶም ሰብአ ሰገል ዝኾነ ግልጽት እዩ። በዚ ኸአ አምላኽ ዘየፍቅሮ ሰብ ከምዘየሎ ገሊጹልና። ኩልና ኣብ ፍቕሪ አምላኽ ዕዱማት ኢና። አምላኽ ዘየፍቅሮ ሰብ የለን።

፫ይ ኢየሱስ አብ ሩባ ዮርዳኖስ ክጥመቕ እንከሎ መንፈስ ቅዱስ አብ ልዕሊኡ ክወርድ እንከሎ ምስተራእዮ ሽዑ ኣምላኽ ተገሊጹ “እዚ እቲ ዘፍቅሮ ወደይ እዩ ስምዕም” ዝብል ተሰምዑ። ንኢየሱስ ምስማዕ ማለት ንኣምላኽ ምስማዕ እዩ።

፬ይ አብ ወንጌል ዮሐንስ ከም እነገብዮ ኢየሱስ አብ ቃና ዘገሊላ አብ መርዓ ዝገብሮ መጀመርያ ተአምራት መን ምኻኑ ገሊጹ ይብላና።

አብ ዘመን አስተርእዮ እንዕዘዮ ኣምላኽ ከም ዝግለጽ እዚ ግልጽት ግና ቀስ ብቐስ ከምዝተፈጸመ ክንርእዮ ክንቅበሎ ዝሕግዘና ተግባር ከምዝኾነ ንርኢ። ሎሚ እውን ይግለጽ እዩ ምርኣይ ምእማን የድሊ። አብ መንጎና ዓበይቲ ተአምራታት ይገብር ኣሎ ስለዚ ርኢና ንኸኣል።

አብ ናይ ሎሚ ወንጌል አተኩርና እንተ ረኣና ኢየሱስን ማርያም ኣዲኡን ሓዋርያቱን አብ መርዓ ናይ ሓደ ዘመድ/ዓርኮም ከምዝተዓደሙ ይነግረና (ገሊ እቲ መርዓ ናይ ስምኣን ብዓል ቃና ሓደ ካብቶም 12 እዩ ነሩ ዝብሉ ኣለዉ ሓቅነቱ ግን መረጋገጺ የብሉን)። ሰብ መርዓ ዕዉታት እዮም ንኢየሱስ ምሰዲኡ ዝዓደምዎ፣ ኣምላኽ አብ ቃልኪዳንካ፣ አብ ክህነትካ፣ አብ መብጽዓኻ ምሳኻ ክውዕል እንከሎ ዝነድል የልን በዚ እዩ አብ ኩሉ ሕይወትና ንኢየሱስን ኣዲኡን ክንዕድም እንከሎና አብ ሕይወትና አብ ተግባርና ልዕሊ ኹሉ ከኣ አብ ጽንኩር እዋን ዓቢ ለውጥን ዘሕጉስ ነገር ክመጽእና ዝኸእል።

አብዚ ወንጌል ብዙሕ ክንርእዮ ወይ ክንፈልጦ ዘሎና ምልክታት ወይ ነገራት እዩ ዝጥቀስ፤ ዮሐንስ ወንጌላዊ ድሕሪ መባእታ/መቐድም ምሃብ አብ ወንጌሉ እዚ ተአምራት ድሕሪ ሓደ ሶምን ሸውዓተ መዓልቲ ከምዝተፈጸመ እዩ ዝነግር። አብ ቅዱስ መጽሓፍ እግዚአብሔር ዓለም ምስ ፈጠረ ሕይወት ምስሃብ ሽድሽተ መዓልቲ ሰሪሑ አብ ሻብዓይ መዓልቲ ግን ኣዕሪፉ። አብ ወንጌል ዮሐንስ ብሸውዓተ መዓልቲ ጊዜ ይኸፍት እዚ ኸኣ ነቲ ሓዲስ ተፈጥሮ እዩ ዝውክል እዚ ነቲ ብኢየሱስ ክርስቶስ ዝተዋህበ ሓዲስ ሕይወት እዩ ዘምልከት። አብ ሳልሳይ መዓልቲ ዝብል ነቲ ኢየሱስ ድሕሪ ትንግሌኡ ዝለበሶ ሓዲስ ሕይወት እዩ ዘመልከት፣ እዚ ኸኣ ኩላትና ክንሳተፈ ዝግብእና ሓዲስ ሕይወት እዩ።

አብ ቅዱስ መጽሓፍ ክልተ መርዓ ይጥቀስ፣ ሓደ እዚ አብ ወንጌል ዮሐንስ እንረኽቦ እዩ፣ ዓቢ ኣገዳስነት ዘለዎ መርዓ እዩ ምኻንያቱ መጀመርያ ተአምራት ዝገበረሉ ኣምላኽነቱ ዝገለጸሉ ስለ ዝኾነ። እቲ ካልኣይ ከኣ “መርዓ ናይ እቲ ገንሸል” እቲ አብ “ጸሎተ ሓሙስ” ዝተፈጸመ እዩ። እቲ መጀመርያ መርዓ ንወንጌል ዮሐንስ ይጅመሮ እቲ ካልኣይ ይዛዝሞ። እዚ ክልተ መርዓ ብሓባር ክንርእዮ ከሎና ነቲ ኣምላኽ ብኢየሱስ ክርስቶስ ብዓል ናዝሬት፣ እቲ ቅቡእ ኣባና ነቲ መንፈስ ኣምላኽ ከመሓላልፍ ዝመጽእ ዝገልጽ እዩ።

እንገራ፣ ማይ፣ መርዓ አብ ሕይወት ደቂ ሰባት ፍሉጣት ነገራት እዮም። አብ ሕይወትና አብ ዓለምና ዓቢ ትርጉም ኣልኣም። ኣምላኽ አብ ልብናን አብ ነፍሳትናን ክኣቱ ከም መጋበር ክጥቀሙም እንከሎ ብሃንደበት ዝኾነ ነገር ኣይኮነን። ኣምላኽ በቲ አብ መዓልታዊ ሕይወትና እንጥቀሙሉ ገሩ ነቲ ልዕሊ ባህርና ዝኾነ ነገራት ይገልጻልና። አብ ኩሎም ምስጢራት በቲ ግዙፍ ነገራት ነቲ ዝዓበየ ጸጋ ይዕድሉና። እቲ ግዙፍ ነገራት ነቲ ውሽጣዊ መንፈስ ኣምላኽ ከምእንቕበል ይገብሩና። ጥምቀት ምስ ተወለድና ንቕበሎ፣ ሜሮን ነቲ ብጥምቀት ዝተቐበልናዮ ከም ማሕተም አብ ሕይወትና ሓቲሙ ብመንፈስ እኹላት ኣባላት ክርስቶስ ይገብረና፣ ንርእስና ህያብ ክንከውን ምስ ካልኣት ክንሓብር አብ ቅ. ቍርባን ንረኽቦ። ሕድገት ኃጢአት ዓቢ ክፍሊ ሕይወትና እዩ፣ ኣምላኽ ብሕድገት ኣባና ይመጽእ ንሕና ንኸልኣት ክንሓድገሎም ምሒርና ምእንቲ ክንክእል ምስጢረ ንስሓ ተሰሪዑልና። ንርእስና ምእንቲ ካልኣት ክነወፊ አብ ክህነትን

አብ ቃል ኪዳንን ንቕበሎ። መጽሐፈ ቀንዲል አብ ጊዜ ሕማምናን ስቓይናን ህላዌ አምላኽ ምሳና ከም ዘሎ ይገልጻልና።

ንኢየሱስ ዓዲምካ ምኽክልል፡

ሰብ ቃና ዘገሊላ ንኢየሱስን አዲኡን አርድእቱን ዓዲምም፤ ዕዳማት ዕድሚኦም አኽቢሮም መጺኦም። ሓደ ሰብ ክዕድም እንከሎ ነቲ ዝዕድም ስለ ዘኽብሮ ዘፍቅሮ አብቲ ሓጎሱ ክካፈል ከምኡ ምስኡ ክሕጎስ እዩ፤ ምዕዳም ከስ ፍቕሪ እዩ መሰረቱ ፍቕሪ እንተሎ ኩሉ አሎ፤ ዘይነፍቅሮ አይንዕድምን ኢና ወይ ከአ ምስኡ ሌላ ዘይብልና ዘይንፈልጦ ዳርጋ አይንዕድምን ኢና። እዞም ሰብ ቃና ንኢየሱስ ይፈልጥም ነሮም ምስዲኡ ምስ ሓዋርያቱ እዮም ዓዲምም ግሩም መርዓ እዩ ነሩ እንተ ኾነ አብ መንጎ ዘሕፍር ገጢሙ “ወይኒ/ስዋ” ተወዲኡ ናይ ብሓቂ ከቢድ ነገር እዩ፤ ዮሐንስ ወንጌላዊ ነዚ ጸገም አቐዲማ ዝረአየት ማርያም እያ፤ ወዳ መን ምዃኑ ትፈልጥ ስለ ዝነበረት አብኡ እያ ከይዳ። ወደይ ዓደምትና ይካፍኡ አለዉ ርዳእ ንስኻ ጥራሕ ኢኻ ነዚ ጸገም ክተርሁ እትኽእል ኢላ ለሚናቶ። አብዚ እንርእዮ ማርያም ከም አደ ኢየሱስ ጥራሕ ዘይኮነ ከም አደ ቤተ ክርስቲያን እውን ክትከውን ንርእያ፤ ጸገም ካልኣት ተለሊ ሽዑ ናብቲ ከአል ኩሉ ዝኾና ወዳ ከይዳ ትልምን፤ እዚ እዩ ሓደ ካብቲ ብማርያም አቢልና አብ አምላኽ ክንከይድ ዝበለጸን ዝቐለልን ኢልና እንኣምን።

ኢየሱስ ልመና አዲኡ ይሰምዕ፡

ኢየሱስ ልመና አዲኡ ወላ እኳ ግዜይ አይበጽሐን እንተ በላ ዝለመነቶ ገርዖ። ማርያም ልመንኦ ከም ዝሰማዕ ትፈልጥ ስለ ዝነበረት ነቶም አሳሰይቲ ዝበለኩም ግበሩ ኢላቶም አብኡ ሽድሽተ አጋንእ ነበረ ይበል እዞን ሽድሽተ አጋንእ ከም ባህሊ አይሁድ ናይ ምንጻሕ ስርዓት ዝፍጹሙለን እየን ቅዲሚ ምምጋብን ድሕሪ ምምጋብን ዝነጽሑለን እየን። አብዚ ታሪኽ እዞን ሽድሽተ አጋንእ ንሕግን ሃይማኖታዊ ስርዓትን ብያኔ አብ ዕብራውያን እዩ ዝውክል። ሽድሽተ ካብቲ ምሉእ ቍጽሪ ሸውዓት ጎደሎ እየን። ሽዑ ነተን አጋንእ ማይ ምልእውን ኢሉ ነቲ ማይ ናብ ወይኒ ለወጠሎም በዚ መን ምዃኑ ገለጸ ይብለና። ኢየሱስ ንማይ ናብ ወይኒ ክልውጥ እንከሎ አምሳል ሓዲስ ኪዳን እዩ፤ ሓዲስ ሕይወት ሓዲስ መገዲ ኢየሱስ እዩ ዘመልክት። ነቲ ስርዓተ ማይ ናይ ብሉይ ኪዳን ይትክኦ። እተን አጋንእ ነፍስወከፈን ካብ 20 ክሳብ 30 ጋሎን ዝሓዛ እየን ነርን ብሓበራ ክንርእዮ ከሎና 120-180 ጋሎን ወይኒ ሒዞን ነርን ማለት እዩ። እዚ ዘመልክቶ ናይ አምላኽ ሓልዮትን ፍቕርን ከምኡ አብ ሕይወትና ክንረኽቦ ዝደልዮ እዩ ዘርኢ። አምላኽ ኩሉ ጊዜ ሓዲስ ሕይወት እሞ ብምልኡ ክንረክብ እዩ ዝደልየና።

እዚ ኹሉ አብ መዓልቲ መርዓ እዩ ተፈጸሙ። አብ መርዓ ከምኡ አብ ብዙሕ ውራያት ብሓንሳብ ኮፍ ኢልና ንምገብ። አብ ቅዱስ መጽሓፍ ምስ አምላኽ ዘሎና ሕይወት ምስ ኢየሱስ ዘሎና ብአምሳል መኣዲ ይግለጽ። እዚ እዋን ናይ ምንጻግ ጊዜ ወይ ጊዜ መስዋዕቲ አይኮነን ናይ ብሓንሳብ ምሕንስ እዩ። አርድእቲ መርዓዊ ምስኦም እንከሎ ከመይ ኢሎም ይጸሙ።

ናይ ቃና መርዓ እምብአር ነቲ ሰንበት ሰንበት አብ መኣድ መስዋዕቲ ቅዳሴ ብሓባር ከቢብና ካብ ሥጋኡን ደሙን ክንበልዕ እንከሎና እንፍጽም እዩ ዘዘኻኽረና። መስዋዕተ ቅዳሴ ክነዕርግ እንከሎና ብዓል ኢና እንገብር ዘሎና። ሓደ ቅዳሴ ነዊሕኒ ወይ ምስኣስ እዩ ዝውዳእ ኢሉ ክሓስብ እንተጀመረ ገለ ጸገም ገሩ አሎ ማለት እዩ። ቅዳሴ ከም ግብኡ ክንፍጽም ወይ ከአ ከም መስዋዕቲ እንቕርብ ጥራሕ ገርና ክንርእዮ ከሎና ትርጉሙ ንህቦ የለናን ወይ አይተረድኦናና ማለት እዩ። መስዋዕቲ ቅዳሴ ከነዕርግ እንከሎና ካብ ኩሉ ፍሉይ ዝገብሮ ነቲ አምላኽ ብኢየሱስ ክርስቶስ አቢሉ ኩሉ ዝገበረልና ብሕይወቱ፣ ብትምህርቱ፣ ብመስዋዕቱ፣ ሞቱን ትንሣኤኡን፣ ኩሉ እቲ አምላክ አባና ዘርእዮ ፍቕሪ ኢና እነበዕል።

ቅ. ጳውሎስ አብ 1ቆሮ 12:4-11 ዘሎ እንተ ኣንብብና ነቲ ኩሉ ኣምላኽ ንነፍሲ ወከፍና ዝሃበና ዝተፈላለየ ህያባት ክንገክር ይነግረና። ዝተወሃብናዮ ህያባት ንርእስና ጥራሕ ክንጥቀመሉ ኣይኮነን ተዋሂቡና። እዚ ህያባት መጋብሪ ክእለት ነታ ዝዓበየት ማሕበር ክነገልግል ቦቲ ተዋሂቡና ዘሎ ልዕሊ ኩሉ ኣብ ፍቕሪ፣ ፍትሒ፣ ነጻነትን ሰላም ዝተሃንጸ ሕብረተሰብ ክንፈጥር ተራና ክንጻወት የድሊ። ሃነጽቲ ማሕበር ነፍስወከፍና ኢና።

ኣብዚ እዋን ብዙሕ ክነብዕሎ ዝግብእና ኣሎ ብዙሓት ኣብ ሕይወተና ከምሰብ ዝሓገዙና ዝሃንጹና ቦቲ ዝተዋህቦም ህያባት ጽቡቕ ዝገበሩልና ክንገክር ይግብእና። ኣብጽንኩር እዋን ክእለቶም ዓቕሞም ዘበርከቱ ክንገክሮም ይግባእ። መጠን ነፍሲወከፍና ነቲ እንገብሮ ክንርኢ እንተ ኸኣልና መጠኑ ነቲ ኣብ መስዋዕተ ቅዳሴ ኣብ ምብዓል እንገብሮ ወሳኒተራ ኣልኦ። ምናልባት ቅዳሴታትና ብዙሕ ዘደንቕ ዘሕጉስ ኣይከውንን ይኸውን ምኽንያቱ ብሓቂ ክንርእዮ እንተ ኾና ነቲ ዝተዋህቦና ህያባት ከምቲ ዝደለ ኣብ ነነድሕድና ኣይንጥቕመሉን ኣሎና ማለት እዩ። ስለዚ ነፍስወከፍና ርኢና ክንክእል ኣሎና ማለት እዩ።

ተአምራት ቃና ዘገሊላ ነዚ ዝሰዕብ ክነስተንትን ይሕግዘና፡

- **ክንባረኽ ክንሕጎስ ንኢየሱስ ዓዲምና ክንክእል ኣሎና፡** ኢየሱስ ኣብዘሎናዮ መጺኡ ክቕይረና ክሕድሰና ኩሉ ጊዜ ፍቓዱ እዩ። ንሱ ባዕሉ “ኣነ ዝመጸእኩ ንስኻትኩም ሕይወት ክህልወኩም እዩ ሕይወት ብምልኡ” ኢሉና። ንኢየሱስ ምዕዳም ነጻነት ሓጎስ ምስትምቓር እዩ። ሓዲስ ሕይወት ምልባስ እዩ። ሓዲስ ሰላም፣ ሓዲስ ርክብ ምስ ሰባት ምርካብ እዩ።
- **ማርያም ኣማላዲትና እያ፡** ኣብቲ መርዓ ብዙሓት ዓበይቲ ዓድን ፈተውትን ነሮም እዮም እንተኾነ ከም ማርያም ገሩ ዓቢ ተራ ዝተጻወተ የለን። ንወዳ መጀምርያ ተአምራቱ ከምዝገብር ገራቶ፣ ንሱኸእ ሰሚዕዋ። ማርያም ክትልምነልና እንከላ ድላይና ክንረክብ ንኸእል። ንማርያም መንጎኛ ክንገብራ እንከሎና ሓዲስ ለውጢ ተአምራት ይኸውን። ንኢየሱስ ብማርያም ንለምና።
- **ኢየሱስ ዝበሎ ምግባር፡** ምልማን ጥራሕ ወይ እውን ተአምራት ክገብረልና ጥራሕ ኣይኮናን ክንጽብ ዘሎና ንሱ ዝደልዮን ዝበሎን ክንገብር ኣሎና። ሎሚ ኣምላኽ እንታይ ክገብር ይደልየኒ ኢልና ንሕልናና ጽን ክንብል እንተ ኸኣልና ክንፈልጦ ኢና። ምናልባት ንሰባት እቕረ ክንብል፣ ወይ ክንምሕር ክንዕረቕ፣ ንሕማቕ ኣመል እንተሎና ክንሓድግ፣ ብሓጺሩ ካብ ኣምላኽ ዓጊቱና ንዘሎ ኣለለና ክንቅይር የድልየና ኣሎ ኸው ኣባና ተአምራት ክፍጸም እዩ። ማርያም ሎሚ እውን ወደይ ዝበለኩም ግበሩ ትብለና ኣላ።
- **ኣምላኽ ንዝገበረልና ርኢና እንተ ኸኣልና ክንኣምን ጸገም የብልናን።** ሰብ መርዓ ከምኡ ሓዋርያት ነቲ ዝኾነ ክርእዩ ስለ ዝኸኣሉ ኣመኑ። ኣብ ሕይወትና ብዙሕ ተአምራታት ተገሩ እዩ ግን ብዙሓት ኣይንርእዮን ወይ እውን ንግዚኡ ተሓጎስና ንርስዖ ስለዚ ነቲ ኣምላኽ ኣብ ዝተፈላለየ እዋናት ዝገበርልና ርኢና ኣብኡ ንእመን።

ሓዋርያት ነዚ ማይ ኣብ ወይኒ ዝለወጠ ተአምራት ምስ ረኣዩ ኣሚኖም ይብል ወንጌል እዚ ኸኣ መጀምርያ ምእማን እዩ። ስለምንታይ ኣሚኖም እንተ ባልና ኣብቲ መርዓ ናይ ኣምላኽ ዝልውጥ ዝቅይር ፍቕሪ ክረኽቡ ክኢሎም። ናይ ፍቕሪ ቀያሪ ሓይሊ ንዝኾነ ነገርን ንዝኾነ ኩነትን ክቕይር ይኸእል እዩ። ንፍቕሪ መልሲ ክንህብ እንተ ጀመርና እሞ ኣብ ልብና ክኣቱ እንተ ኣፍቀድና ዝተሓደሱ ዝተለወጡ ሰባት ኢና እንኸውን። ኣብ ዓለም ፍቕሪ ኣምላኽ ክንርሕርሕ እንተ ኣፍቅድናሉ እኣ እንነብረላ ዓለም መተቐየረት፣ መተሓደሰት።

ቀዳማይ ውጽኢት ፍቕሪ ካብቲ ዝነበርካዮ ሓዲስ ምጂን ምቕያር እዩ። ፍቕሪ ኣምላኽ እንተ ሎና ክንቅየር ግድነት እዩ። ኣብ ፍቕሪ ኣምላኽ ዝኣቶ ሰብ ሓዲስ ሰብ ስለ ዝኸውን ሕይወቱ ታቦት ኣምላኽ እዩ ዝብሃል። ኣብ ሕይወትና ክንቅየር እንተ ደሊና ዕለት ዕለት ፍቕሩ ክነስተማቕር ኣብኡ ክነብር ኣሎና።

ኣምላኽ ስለ ዘፍቀረና ከማና ኮይኑ ኣብቲ ናትና ባህሪ ኣትዩ ከምኡ ንሕና ክነፍቅሮ ፍቓደኛታት እንተ ኹና ክንቅየር ግድን እዩ። ክንቅይር ዘይንደሊ ግን ነፍቅሮ ኢና ንብል እንተ ኹና ንኣምላኽ ነፍቅሮ የለናን ማለት ኢና ስለዚ ክንቅየር ፍቓደኛታት ንኹን። ንማይ ኣብ ወይኒ ዝለወጠ ኣምላኽ ሎሚ ንነፍስወከፍና ክልውጠና ይደሊ ኣሎ እሽታናን ድለትናን ጥራሕ ንግለጸሉ።

ኣ ማርያም ኣደና ንሰብ ቃና ነቲ ጽንኩር ዘሕፍር ነገር ኣብ መርዕኦም ዝገጠሞም እሞ ዝፈታሕክሎም ኣብ ሕይወትና ከቢድና ንዘሎ ዘይክኣል ኮይኑ ጸልማት ከዲኑና ዘሎ ክንቅይር ንወዲኺ ለምንልና። ብግልናን ብሓባርን ንድላይ ወድኺ ክንሰምዕ ኣብ ሕይወትና ፍቕሪ ኣምላኽ ክግለጽ ኣብ ጎንና ኮንኪ ምርሕና ሓግዝና። ንማይ ኣብ ወይኒ ዝቐየረ ወድኺ ሎሚ እውን ሕይወትና ክንቅይር ሓደስቲ ፍጥረት ኮና እሙናት ኣርድእቱ ክንከውን ክሕግዘና ለምንልና ንበላ።

ኣባ ንጉሠ ፍሥሓ